

૧૧) આકેબત સારી થવા માટેની દુઆ

બિસ્મિલ્લાહિર રહમાનિર રહીમ

અય અલ્લાહ ! કે જેનું સ્મરણ જ સ્મરણ કરનારાઓ માટે પ્રતિષ્ઠાની પૂંજી છે, કે જેનો શુક્ર કરવો શુક્ર કરનારાઓ માટે સફળતાનું કારણ છે. અય અલ્લાહ ! જેનું આજ્ઞાપાલન આજ્ઞાકિંતો માટે મોક્ષનું સાધન છે. તું રહેમત વરસાવજે મોહંમદ (સ.) અને તેમના વંશજો પર અને અમારા દિલોને તારી યાદમાં અને અમારી જીભોને તારો આભાર માનવામાં અને અમારા અવયવોને તારા આજ્ઞાપાલનમાં વ્યસ્ત રાખીને તારી દરેક યાદ, દરેક ઉપકાર અને દરેક આજ્ઞાપાલનથી અમને ચિંતામુક્ત બનાવી દે અને જો કદાચ તેં અમારા રોજિંદા કામકાજમાં નિરાંતની કોઈ પણ મૂકી હોય તો તેને સલામતી સાથે એવી રીતે જોડી દે કે જેના કારણે કોઈ ગુનો અમને સ્પર્શે નહીં અને ન તો થાક લાગે કે જેથી કુકર્મો લખનાર ફરિશ્તાઓ એવી રીતે પાછા જાય કે અમારું આ'માલનામું કુકર્મોના વર્ણનથી મુક્ત હોય અને સત્કર્મો લખનાર ફરિશ્તાઓ અમારાં સત્કર્મો લખીને આનંદિત અને પ્રસન્ન વદને પાછા ફરે અને જ્યારે મારી જિંદગીના દિવસો પૂરા થઈ જાય અને જીવનનો દોર કપાઈ જાય અને તારી બરગાહમાં હાજર થવાનો હુકમ આવી પહોંચે કે જે કોઈ પણ સંજોગોમાં આવવાનો જ છે અને જેનો કોઈ પણ રીતે સ્વીકાર કરવાનો જ છે.

તો તું મોહંમદ (સ.) અને તેમના વંશજો પર રહેમત વરસાવજે અને અમારા કર્મોને લખનાર ફરિશ્તા જે કર્મની ગણત્રી કરે તેમાં છેલ્લા કર્મ તરીકે સ્વીકારેલ તૌબાને રાખજે કે જેથી તેના પછી આમારા એ ગુનાઓ અને અમારા પાપ બદલ તું અમારી અવહેલના ન કરે અને જ્યારે તું તારા બંદાઓની હાલત તપાસે તો, જે પડદો તેં અમારા ગુનાઓ પર ઢાંક્યો છે તેને બધાની સન્મુખ ચીરી ન નાખજે. નિઃશંકપણે જે તને પોકારે છે તેના પર તું કૃપા વરસાવે છે અને જે તને પોકારે છે તેની વાત તું સાંભળે છે. ★